

ન કર અપ્રાપ્તની ચિંતા

- ન કર અપ્રાપ્તની ચિંતા, સહેજે પ્રાપ્ત ખરચી જા;
 ડુબાડી કલમે ખૂન લાલી, હૃદય-કિતાબ ખુલ્લી 'આ'. - ન કર....
- નિરંતર જાગૃતિ સપને, અને સ્વપ્નિલ વર્ણન શું ?
 અવ્યક્તવ્ય જ સ્થિર સ્વ-પદ, સકલ બ્રહ્માંડમાં જ વસું. - ન કર....
- અખિલ બ્રહ્માંડમાં ટૂંકવા, છતાંયે મળશે નહીં મુજ તાગ;
 અગમ, ગૈબી, અગોચર હું જ, અલખ પ્રત્યક્ષ છું આવાઝ. - ન કર....
- હમારા ઉર-ઝરૂખામાં, અનંતાનંત જ્ઞાન-કૂંચી;
 અમારો ઠપકોયે સુગતાં, થશે તુરંત દશા જ ઊંચી. - ન કર....
- નથી કોઈ બાપોયે રચનાર, જગત આખું સ્વયં રમણા;
 ખૂણેખૂણે ફરી બ્રહ્માંડ, કહ્યું નિરપેક્ષ સત્ય યહાં. - ન કર....
- ડખો નહીં કે ડખલ થાશે, અમારું સિદ્ધ-વાક્ય કથિત;
 'અવસ્થામાત્ર સ્વાભાવિક, છે રચના કુદરતી વ્યવસ્થિત'. - ડુબાડી....
- લૂંટાવ્યો પ્રાપ્ત નિજ-વૈભવ, જગતમાં મોક્ષ શાંતિ કાજ,
 ઉલાળ્યો મફતમાં વિશ્વે, અનાદિ વર્તુળે મૂળ રાઝ. - ન કર....

